

ናብ ኢድ፡

፡ከምዚ ዶ ዝኸውን መሲሉና፤ እናበሉ ዝሓልፉ ድያ ትምለስ ዘላዛ ሃገር!!!
ቀዳማይ ክፋል

ሰላም ኣሕዋት። እስከ ንተሓታተት። ህዝብና ብኸመይ ኣብ ምድራዊ ገሃነብ ወዲቐ ከም ዘሎ ክንፈልጥ ንጽዓር። ኤርትራውያን ወለዶም ማይ ዘቐብሎም ገዲፎም ዝፈትዉዎ ሃገርም ራሕሪሖም፡ ንዓዲ ሃገር ይስደዱን ይሃድሙን ምህላዎም እቲ ዝገርምን ዝሕዝንን ኢዩ። ቅድሚኦም ዝተሰዱ፡ ፡ንጠፍእ ኣለና፤ እናበሉ የእውዩን፡ ከማና ብበደዊን ብሓዊ ከይትቐሉ፤ ከይትሸዩጡ እናበሉ ስምዕታ የመሓላልፉ ከም ዘለዉን እናሰምዑ፤ ዘስምዑ ምኽንያት ከኣ ካብ ኮፍ ኢልካ ሞት፡ ኣብ ሳዋ ተዳጉንካ ምጥፋእ ዘይሓይሽ የለን ዝብል ኢዩ። ካብቲ፡ ፡ምስ ህዝብኻ መዓት ዳርጋ ገዓት፤ ዝብል ምስላ ቀዳሞት ተማሂርም ክልብሙን ነብሶም ካብ ምጥፋእ ከድሕኑን ኣይከኣሉን። ሃገርና ምሕረት ድእ የውርደላምበር ብሕማም፣ ፍርሒ፡ ራዕዲ፡ እንታይ ገደሰኒ፡ ጥራይ ንኣይ ይጥግመኒያ ተታሒዛ ዘላ። ፍርሒ እንተሃዲምካላያ መሊሳ ትሸድን። ኣርኪባ ትጎብጥ። ደፋር ጥራይዩ ከኣ ዝስዕራ። ንሱ ከኣ፣ ኣጅኻ፤ ምስኻ ኣለና፤ ዝብሉ ኣሕዋትን ኣሓትን ክረክብ ከሎዩ ዝደፍር። ኣነ ንሌ፤ እቲ ወደይ፤ እታ ንሌይ፤ ከለኹ ብህወተይ፤ ዝብላ ሞዕሮታት ምስኡ ክስለፋ ከልዋዩ ተዓጢቐ ንጸላእቱ ክሕምሽሽ ዝልዓል። ሃገርና ናጸን ልኡላዊት ክትከውን ቅያ ጀግንነት ዝፈጸሙ ኣብ ውሽጢ ሃገር ዝነበሩ ጥራይ ኣይነበረን። ትምህርቶምን ስርሖምን ጠንጥኖም፡ ካብ ወጻኢ ተመሊሶም ዝመጹ፡ ንሃገርም ክስውኡላ ዝመረጹ ጀጋኑ ስለ ዝተጸምበሩዎም ምኻኑ ዝክሓድ ኣይኮነን። ሎሚ ሃገር ከድሕን ክዕጠቕ ዝግብኦ ዜጋ ዝሰደድ እንተኾይኑ ድኣ ህዝብና ንመን ሒዞዩ፣ ቅዋም ይተኸል፤ እሱራት ይፈትሑ፤ ዶብና ይተሓንጸጸ እንተዘየሎ!! እናበለ ዝሕንሕን ዘሎ!! እቶም ትሕቲ መሬት ሰፊሮም ዝሓቁ ዘለዉ ኣሕዋትናን ኣሓትናንከ ንመን ኣሚኖምዮም ብተሰፋ ዝጽብዩ ዘለዉ፤ ብጅግንነት ዝሓለፉ ዝፍክር እምበር ኣሰሮም ስዒቡ ጅግንነት ዝፍጽም ትውልዲዶ ኣየፍረየትን ድያዛ ሃገር? ህይወት ኣሸሓት ዝተረኸበት ናጽንትከ፡ ናይ ኣምሶሉታት ክትከውን ድያ መጺኣ። ናብ ኢድ፣ ከምዚ ዶ ዝኸውን መሲሉና፤ እናበሉ ዝሓልፉ ድያ ትምለስ ዘላዛ ሃገር?! ሃገርና፣ ዝመተላ ትሕቲ መሬት ሰፊሩ ዝሓቀላ፡ ዝቐትላ ዝዕንድረላ ክትከውን ድያ ተፈራዳ?! ህዝብና ፡ጽሓይና በሪቓ! እናበለ እናዓለለላ፡ ይስለ ምንታይ ኢያ መሊሳ ትጽልምት ዘላ? ምኣስያኽ መሊኣ ትበርቕ?! ሎሚ ኢሳያስ ሕሉፍ ሓሊፉ፣ ብመስዋእቲ ዓሰርተታት ኣሸሓት ጀጋኑ ናጸን ልኡላዊትን ዝኾነት ሃገርና፡ ከም ናይ ብሕቲ ንብረቱን ህያብን ቆጶሩ፡ ናብቶም ዘባረሮም ክመልሳ ይደናደን ከም ዘሎ እናሰምዐን እናረኣን ዝድቅስ ወይ ዘጽቕጥ ብደዉ ዝመተን ቀብሩ ዝጽበን ጥራይ ክኸውን ኣለዎ።

ነዚኦምን ንስኻትኩም ትዝክሩዎም ሕቶታት ብምውሳኽ ዘዕግብ መልሲ ንምርካብ እስከ ንበላሓት! ካብቶም ንህዝብም ክፍልጡን ከንቅሑን ዝጽሕፉን ዝገልጹን ዘለዉ ከም ብዓል ተስፋዮ ተምነዎን የማነ ተክለገርግስን ናይ ብሕቲ መራኸቡ ብዙሓትን ካልኣትን ዝተመሃርናዮን፡ ዝረኣናዮን፡ ዝሰማዕናዮን ወሲኸና፡ ጠንቂ ናይዚ ህዝብና ዘንጸላልዎ ዘሎ ሓደጋ ንምፍላጥን ፍታሕ ንምርካብን ንጽዓር! ህዝብና ወላኳ ዘይጽዓድ ጅግና ህዝቢ ከም ዝነበረ፡ ቅልጽሙ ዝጠዓሙ ባእዳውያን ከይተረፉ ዘረጋግጹዎ ሓቂኳ እንተኸውን፡ ንድሕሪት ምልስ ኢልና ህዝብና ብ ፡ግዝኣት ቱርኪ! ዝፍለጥ ዘስካሕክሕ ወራር ዝጀመረን በብተራ ብባእዳውያን ዝቐጸለን ወራራት፡ ንህዝብና መራሕቱን፡ ጠሚሩዎ ዝነበረ፣ ባህሉን፡ ልምዱን፡ ታሪኹን፡ ሕጉን ንምጥፋእ ብከካዩዱዎ ጸዕሩ ክዳኸምን ንሓደጋ ክጋለጽ ከም ዝጸንሐ ዝሰሓኣት ኣይኮነን። ናይ ሎሚ ግን ዝሓለፈን ዝገደደን

ኢዩ። ከምቲ፣ ሃይሞት ይጽናሕ ናይ ሕልፈት ይበኸ! ዝብሃል፡ ህዝብና ዕድሉ ከፊኡ፡ ንዘበናት ብዘካየዶ ቃልሰ፡ ወራራትን መግዛእትን፡ ንሓንሳብ ንሓዋሩን፣ ጉሒፊዮ! ናጽነተይ ጨቢጠ! እናበለ ከሎ፡ ብኢሳይያስ ዝምርሑ! ደቀይ! እናበለ ሓብሒቡ ዘዕቦዮም ውሑዳት ጠላማት! ናጽነቱ ጨውዮም፡ ናብ ዝኸፍኡን ዝመረረን ዓዘቕቲ ኣጥሒሎሞ። ንሃገርና ናብ ምድራዊ ገሃነብ ለዊጠማ። ህዝብና፣ ሓብ ፈታዊየይ ዝብሎ ድኣ ሓልወኒ እምበሪ ንጸላኢየስ ኣለኒ በትሪ! ዝብል ምስላኳ እንተለዎ፡ ካብታ ዝፈርሃ ኣይወጸን። ኣንጻር ፈተውተይ ዝብሎም ናይ ምምካት ክእለትን ዕቕምን ስለ ዘይነበርን ዘይብሉን ግዳይ ጠላማት ኮይኑ ትጠፍኣ ስለ ዘሎ፡ ሎሚ ንህዝብን ሃገርን ንምድሓን፡ ነዚ ዘንጸላልዎ ዘሎ ሓደጋ ንምቕንጣጥ፡ እጃሙ ንምብርካት ዘይልዓል! ምስ ምወት ድዩ ምስ ምንታይ ከም ዝቕጸር እንድዒ። ሕልንኡ ዝመርመረ ጥራይ ኢዩ ዝፈልግ። // // //

ከምዚ ሎሚ ዘይኮነ፡ ህዝብና ባእዳዊ ወራሪ ክመጽእ ከሎ ከም ቆፍኡ ዝተተንከፈ ንህቢ ኮይኑ፡ ብሓባር ተላዒሉ፡ ንጸላእቱ ይስዕርን ይጉሑፍን ከም ዝነበረን ታሪኽ ዝምህረና። ቅልጽሙ ዝጠዓሙን ዝጎሓፎምን ባእዳውያን ጸላእቱ ከይተረፉ፣ ሓናት ክገጥም ከሎ ወረድ መርዓዩ ዝመስል! ብማለትዮም ጅግነት ህዝብና ዝገለጹዎን ዘረጋግጹዎን። ወራሪ ክመጽእ ከሎ፡ ናይ ርዳእ ተርዳዳእ ነጋሪት ይሃርም፡ ብለይቲ ከኣ ኣብ ዝበረኸ ቦታ ኮይኑ ሓዊ ኣንዲዱ ናይ ሓደጋ ምልክት የመሓላልፍ ከም ዝነበረ፡ ህዝቢ ከኣ፣ ንብረተይ፡ ጥሪተይ፡ ስድራይ፡ ከይበለ ዕርፋን ነዊቱን ደርብዩ ጉራደን ጭማራ ሒዙ ናብ ዝተሓባሮ ቦታ ከም ዝነጉድዩ ዝንገር። ብባሕሪ ነጋሲታት፡ ደግለላት፡ ደገዝማቲ ፊተውራሪ፡ ጭቃ ሹም፡ መራሕቲ ሃይማኖትን እናተመርሐ ንጸላእቱ ሰዳድ ወረ ዘይብሎም ምስ ሓምሸን ጎሓፊን፡ ንጅጋንኡ እናሞጎሱ፡ ነንዓዱ ይምለስ ከም ዝነበረዩ ዝዝንቶ። ባእዳውያን ጸላእቲ እናተበራረዩ ብዘካይድዎ ወራራት ህዝብና ንመራሕቱ ስለ ዘጥፍኡዎም፡ ንህዝቢ ስለ ዝበታተንዎ፡ ጠሚሩዎ ዝጸንሐ ልምድን ስርዓትን በብቁሩብ ስለ ዝተዳኸምዎ ሓያል ህዝቢ ኮይኑ ክቕጽል ከም ዘይከኣለን ንሓደጋ ክጋለጽ ከም ዝጸንሐንዩ ታሪኽ ዝምህረና። ብግዜ ብዓላትን ዝስማዕ ቱታ! ቱታ! ነቦኻ ምስል! ዝብል ፈኸራን፡ ኣብ መርዓታት ዝረኣ ናይ ደበላን ማሰን፡ ተምሳል ናይ ቀዳሞት ጅግነትዩ ዝመስል። ካብ ማሰታት ክሳብ ሎሚ ዝስማዕን ከም ኣብነት ክጥቀስ ዝኸእልን፡ ኣቲም ሓማሴን ክተቱ ክተቱ! እንተዘይከቲትኩም ትመቱ!!! ኣቲም ኣክለጉዛይ ክተቱ! እንተዘይከቲትኩም ትመቱ! ኣቲም ሰራዩ ክተቱ! እንተዘይከቲትኩም ትመቱ! ኣቲም ሰንሒት ክተቱ ! እንተዘይከቲትኩም ! ኣቲም መታሕት ክተቱ! ኣቲም ደንካልያ ክተቱ!!! እንተዘይከቲትኩም ትመቱ! ዝብል ጅግነት ህዝብና ንምዝኸኸር ዝዓለመዩ ዝመስል።

ቱርኪ ነቲ ኣብ ገማግም ቀይሕ ባሕሪ ዝርከብ ጎላጉልን ወደባትን ኤርትራ ሒዞ ንሰለስተ ሚእቲ ዓመታት ንህዝብና ስለ ዝኸርደኖ ምስ ዓለማት ክራኸብን ክምዕብልን ኣይከኣለን። ድሕሪ ወራር ቱርኪ፡ ናይ ግብጽን፡ መሳፍንቲ ትግራይን ስዒቡ። ጣልያን፡ ህዝብና ካብ ወራር መሳፍንት ትግራይ ንምክልኻል ዝጠቅም ዕጥቂ ከቕርብ ብዝብል ምኸንያት ሓጋዚ መሲሉ፡ ነቶም መራሕቲ ዝነበሩ ኤርትራውያን ብምትላል ዝኣተወ። ሓይሉ ምስደልደለ ንሃገርና ኤርትራ ከም ግዝኣቱ ኣዊጁ። ንህዝብና ንሓምሳ ዓመት ዝኣክል ከም ካልኣይ ደረጃ ዜጋ ኮይኑ ክነብር የገድዶ ስለ ዝነበረን ከም ዝመረርን ንምግንዛብ፡ ናይ ሓንቲ ኤርትራዊት ኣደ ኣብነት ክጠቅስ። እዛ ኣደ ጣልያን ብእንግሊዝ ተሳዒሩ ካብ ሃገርና ተባራሩ ክወጽእ ምስ ረኣየት፣ ሃገራ ካብ መግዛእቲ ሓራ ዝወጸት መሲሉዋ፡ ብሓጎስ ተሳዒራ፡ ንብዓታ ጸረረ ክተብል ዝረኣየ ሓደ እንግሊዛዊ መኮንን፡ ምእንታኺ ኣይተዋጋእኩን!!! ከም ዝበላ ኣብቲ፣ I Didn't Do It For You: How the World Used and Abused a Small African% nation of Eritrea, ዝብል ኣርእስቲ ዘለዎ ሚቸላ ሮንግ (Michilla Wrong) zdereseto መጽሓፍ ተገለጹ ኣሎ። ምናልባት ብዛዕባ ሃገርና ካልእ

መጽሐፍ እንተደረሰች ከአ፡ If she writes another book about Eritrea, the title would probably be; How Eritrea Came to Betray itself): ነቲ ኣብ ሃገርና ዝካየድ ዘሎ ዕንወትን ኣብ ህዝብና ዝፍጸም ዘሎ ግፍዕን ዝገልጽ ከም ዝኸውንን፣ ኤርትራ ብኸመይ ባዕላ ንባዕላ ከም ዘዕነወት ዝብል ኣርእሶቲ ዘለዎ ክኸውን ከም ዝኸእል ምግማት ይከኣል። ጣልያን ካብ ሃገርና ምስ ወጽኦ ሃገርና ኣብ ትሕቲ ምምሕዳር ክትጽንሕ፣ ድላይ ህዝቢ ኤርትራ ምስ ተፈልጠ መጻኢ ዕድል ህዝብና ብሕቡራት መንግስታት ስለ ዝተወሰነ፣ ድምጺ ህዝቢ ዘጽንዑ ወክልቲ ንኤርትራ ተላኢኹም። ናይ ዓደዩ ዓደዩ ጎስጓስ ተንሃሂሩ ቀጺሉ። መራሕቲ ህዝቢ በብወገኖም ዝተፈላለዩ ሓሳብ ሒዞም ንህዝቢ ከስድዑ ጽዒሮም። ማሕበር ኣንድነት ምስ ኢትዮጵያ፣ ኣል ራቢጣ ኢስላሚያን ኤርትራ ንኤርትራውያንን ከኣ ኤርትራ ናጻ ሃገር ክትከውን ዝቃለላን፣ ፕሮ ኢታልያ (ምስ ጣልያን) ይሕሸና ዝብላ ውዳባት መስሪቶም። ህዝቢ ንመራሕቲ ተኸቲሉ ናብተን ኣርባዕተ ውዳባት ስለ ዝተኸፋፈለ፣ ዝበዝሐ ደጋፊ ከም ዘለወን ከምስክራ ዘካይድኦ ጸዕሪ ኣይሰመረለንን። ራእሲ ተሰማ፣ ሎሚ ሓቢርና ሃገርና ናጻ ክትከውን ድምጽና ክነስምዕ ብዘይምኸኣና ተመሊስና ዘይንፈኸቦ ዕድል እንተሓሊፉ፣ ጽባሕ ደቂ 25 ደቅና ደቂ ደቅናን ደሞም ከፍሱሱላ ኢዮም እዛ ሃገር! ደሞም ከም ውሕጅ ክዛሪ ኢዩ! እናበሉ የሰምዑን ይምሕጸኑን ከም ዝነበሩ ይንገር። ግን ሰማዒ ኣይረኸቡን። ማሕበር ኣንድነት ሕሉፍ ሓሊሮም ኢትዮጵያ ወይ ሞት! ዘይበለ ወይልኡ! እናበሉ የፈራርሁን ንገለውን ይቕንጽሉ ኔሮም። ኣባል ማሕበር ኣል ራቢጣ ኢስላሚያ ዝነበሩ ዓበልቃድር ከበረ ሃገርና ናጻ ክትከውን ኣለዎ! ዝብል ጽኑዕ እምነት ሒዞም ምስ ሰለስተ ብጽቶም፣ ኣብ ኣብ ሕቡራት መንግስታት ቤት ጽሕፈት ንዩዮርክ ኣመሪካ ተረኺቦም ክገልጹን ከረድኡን ምስ ነቐሉ፣ ብድርኡ ምሸት ብዘይተፈልጡ፣ ግን ኣባላት ኣንድነት ምዃኖም ዝጥርጠሩ፣ ሰባት ስለ ዝተቐትሉ ናይ መጀመርያ ስወእ ኮይኖም። ወክልቲ ሕቡራት መንግስታት ዝበዝሐ ድምጺ ህዝቢ ዝረኸበ ውዳብ ወይ ማሕበር ከም ዘይነበረ ስለ ዘረጋገጹን፣ ብናይ ኢትዮጵያ ፖለቲካዊ ሽርሕን ናይ ኣመሪካ መንግስቲ ንጥቕሙ ክብል ምስ ንጉስ ሃይለስላሴ ብዘካየዱ ስምምዕን፣ ከም መተዓረቕ ሓሳብ ተወሲዱ ኤርትራ ብስርዓት ፈደረሽ ምስ ኢትዮጵያ ክትቁረን ተወሲኑ። ቅድሚ ምውሳኑ፣ ኤርትራ ንኤርትራውያን! ዝብሉ ብራእሲ ተሰማን ኣቶ ወልደኣብ ወልደማርያምን ዝምርሑ ዝነበሩ፣ ንሓውቦ ኢሳይያስ ደጊያት ሰለሞን ኣብርሃ ከማኸሩዎምን ክሕግዙዎምን ከም ዝሓተቱዎም፣ ንሶም ግን ኢትዮጵያዊ ስለ ዝኾኑን ኣብ ናይ ኤርትራ ክኣትዉ ከም ዘይደልዩ ብምግላጽ ከም ዘይተሓባበሩዎምዩ ዝፍለጥ። ድሒሮም ግን ምስቶም ኣብ ኤርትራ ገዛኢ ዝነበሩ ልኡል ራስ ካሳ ሓቢሮም፣ ንኢሳይያስ ተ፣ ሓ፣ ኤ፣ ንክጥፍእ ከም ዝለኣኹዎዩ ዝንገር። ሃገርና ከምተን ግዝኣት ጣልያን ዝነበራ ሊብያን ሶማሊያን ናጻ ክትከውን ዝነበራ ዕድል በርዒኑ። ኣብ ድርኩኺት በጺሓ ዝነበረት ናጽነት ርቂቓ። ሃገርና ኣብ ትሕቲ ሕሱም መግዛእቲ ንጉስ ሃይለስላሴ ወዲቓ። ህዝብና ብፊውዳል ስርዓት ኢትዮጵያ ናብ ህዝቢ ዝወርድ ዝነበረ ግፍዒ ክጻወር ስለ ዘይከኣለን ከኣ ብረታዊ ቃልሲ ክጅምር ተገዲዱ። ብመጀመርያ ዝተጣዕሱን ከኣ፣ እቶም ብማሕበር ኣንድነት ዝፍለጡ፣ ንካልኣት ዘፈራሁን ንገለውን ዝቕንጽሉ ዝነበሩን፣ ሞትን ኢትዮጵያን ሓቢሩ ምስ መጻም፣ ድሕሪ ስርዓት ፈደረሽን ምፍራስ ከኣ ዝነበሮም ስልጣን ምስ ተቐንጠጡን ንኣዲስ ኣበባ ክዛወሩ ምስ ተኣዘዙን፣ ከምዚዩ ዝኸውን መሲሉና! እናበሉ ብጣዕሳ ተበሊዮም፣ እግዚኣብሔር ይምሓርኩም! ዝብልኳ ከይረኸቡ ዝሓለፉ ንሳቶም ኢዮም።

ካብኦም ሓደ፣ ኣቡነ ማርቆስ ናይ ኤርትራ ኦርቶዶክስ ቤተክርስቲያን ሓላፊ ዝነበሩን፣ ኤርትራ ምስ ኢትዮጵያ ሓንቲ ኢትዮጵያ! ዘይብለ ውላዱ ከይጥመቕ፣ ዝመተ ከይፍታሕ ዝኸልክሉን ዘውጉዙን ዝነበሩን ኢዮም። ስመዓርግዙም ብጸላኢ ዝተዋህበ ስለ ዝኾነ ንኸጸድቕ በኢትዮጵያዊ

ጳጳስ ክትቅብሉ ኣለኩም! ተባሂሎ። ክሳብ ናብ ግብጺ ተዋህዶ ቤተክርስቲያን ሙግት ቀጸሉ ግን ዘተዓርቕ ሓሳብ ኣይተረኽበን። ኣብ መጨረሻ ከኣ ብገሂ ተበሊፆም ሓሊፎም። ኣባል ባይቶ ዝነበሩ ኣብ ምፍራስ ፈደረሽን ዓቢ ግደ ዝነበሮም ቀሺ ድሚጥሮስ ባይቶ ኤርትራ ምስ ተበተነን፣ ክብሮም ተቐንጢጡ። ንኢትዮጵያ ተዛዊሮም ኣማሓዳሪ ቤተክህነት ኮይኖም ምስ ተመደቡን፣ እዚ ኩሉ ንኢትዮጵያ ሰሪሕና ከም ዘይሰራሕና ኣብዚ ተደርቢና! እናበሉ ይቐዙሙ ከም ዝነበሩን፣ ብመንግስቲ ማኪና ስለ ዘይተመደበሎም ብእግሮምን ብታክስን ኔው ነጀው ይብሉ ከም ዝነበሩዩ ዝፍለጥ። ጀነራል ተድላ ዑቕቢት ንናጽነት ዝቃልሱ ኤርትራውያን ብምህዳንን ምቕጥቃጥን ምጥፋእን ፈደረሽን ንምፍራስ ብዘካየዱ ተግባር ብንጉስ ሃይለስላሴ ሸጉጥ ዝተሸለመን፣ ምስ ፈረስ ዝጽበዮ ዝነበረ መዓርግን ክብርን ክረክብ ይትረፍ ንእስዲስ ኣበባ ክዛወር ስለ ዝተኣዘዘን፣ ነቶም ንላዕልዎት ትእዛዙ ዝፍጽሙ ዝነበሩ መኮንናት ፖሊስ ኤርትራ ኣኪቡ፣ ንሕና ኢና ምስ ኢትዮጵያ ከም ትሕወስ ዝገበርና! ካብ ሎሚ ንድሓር ግን ናጻ ሃገር ኢያ! ንሕና ኢና ክንዋጋኣላ! ሃዩ ዕጠቕ! ብዘይካ ናተይ ናይ ካልእ ትእዛዝ ከይትቐበሉ! ከም ዝበሎምዩ ዝንገር። ትእዛዙ ዝሰምዑዎ መኮንናት ግን፣ ሎሚ ባዕሉ ምስበላሾምን ምስ ተወድኡን፣ ብወተሃደራት ኢትዮጵያ ተኸቢብና ከለና እንታይ ግበሩዩ ዝብለና! ጥዑይ ድዩ ጽሉል! ካብ ምባል ሓሊፎም ትእዛዙ ተቐቢሎም ኣይተላዕሉን። ጀነራል ዓቢይ ነቲ ጉዳይ ይከታተልዎ ስለ ዝነበሩ፣ ንጀነራል ተድላ ተለፎን ደዊሎም ንቤተ መንግስቲ ክመጽእ ጸገም እንተልዩ ብሰላም ንፍታሓዮ! ከም ዝበልዎን፣ ጀነራል ተድላ ግን፣ ኣነ ጀነራል ንስኹም ጀነራል! ዝብል መልሲ ከም ዝሃዎምንዩ ዝንገር። ክልተ መኮንናት ናብቲ ናይ ጀነራል ተድላ ቤት ጽሕፈት ኣትዮም። ድሕሪ ቁሩብ ደቓይቕ ከኣ ጀነራል ዓቢይ ኣበበ፣ ጀነራል ተድላ ባዕሉ ነብስ ቅትለት ከም ዝፈጸመ ብምግላጽ ነቶም ተኣኪቦም ዝነበሩ ፖሊስ ኤርትራ፣ ንስኻትኩም ናብ ስራሕኩም ተመለሱ! ብማለት ኣፋንዮሞም። ንጉስ ሃይለስላሴ፣ ኤርትራ መሬታ እምበር ህዝባ ኣየድለዩናን! ዝበሉዎ ምትግባር ቀጸሎም። ብዙሕ ዓድታት ኣቃጸሎም ህዝቢ ኣጽኒቶም፣ ዋና ባሕራን ወደባታን ኮይኖም። ሰማያዊት ባንዴራ መንግስቲ ኤርትራ ወራዳ ናይ ኢትዮጵያ ተሰቐላ። ዋና ባሕራን ወደባታን ኮይኖም። ብ1956 ኣብ ባጽዕ ሓይሊ ባሕሪ መስሪቶም። ብዘይካ ውሑዳት ኤርትራውያን ኣባላት ባሕሪ ሓይሊ ካብ ካልኦት ክፍለ ሃገራት ክኾኑ ኣዚዞም። ወደ ባሕር የምናልፊበት መንገድ ነጻ ነው! ህዳር 1943፣ ወደ ባሕር የምናልፍበት መንገት ክፍት ነው! Dec 1950; THE WAY WHICH LEADS US TO THE SEA IS FREE ዝብል ዝተፈላለዩ ዋጋ ዘለዎ ቴምብራት ዘርግሑም። ኣብ ውሽጢ ወደባዊት ባጽዕ ፊት ንፊት ባንክ ኣብ ፈርስ ተወጢሑም ናብ ቀይሕ ባሕርና እናመልከቱ ዘርኢ ሓውልቲ ተሰርሒሎም ከም ዝነበረን ባጽዕ ናጻ ምስ ወጸት ብተጋደልቲ ብቲኤንቲ ከም ዝፈረሰን ዝከከር ኢዩ። ንጉስ ሃይለስላሴ ብ1974 ብደርግ ካብ ስልጣን ምስ ወረዱ፣ ብናይ ኤርትራ ጉዳይ ምክንያት ከም ዝወረዱ፣ ደርግቲውን ናይ ጉዳይ ኤርትራ ክፈትሑ እንተዘይክኢሉ ካብ ስልጣኑ ክእለዩ ዝብል ብናይ ዓዲ እንግሊዝ ጋዜጠኛታት ቢቢሲ፣ ከም ትምቢት ክቐጽር ዝኸእል ተመሓላፊ ኔሩ። ኣብ ኤርትራ ላዕላዎይ ኣምሓዳሪ ዝነበረ ትራቫስኪስ፣ Eritrea: A Colony in Transition 1941-52 ኣብ ዝብል መጽሓፍ፣ ኢትዮጵያ ፈደረሽን ክተፍርስ ከም ትደሊ ምግማት ይከኣል። ክተፍርሶ እንተደልያ ከኣ ከይዘይጽግማ ርዱእ ኢዩ። ግን እንተዘይተፍርሶ ምሓሻ። ምክንያቱ እንተ ኣፍሪሳቶ፣ ብምፍራሱ ምክንያት ኣብ ኤርትራ ዝልግል ሓዊ ክልከማ ኢዩ። ብማለት ስግኣቱ ከም ዝገለጸዩ ዝፍለጥ። ብግዜ ደርግ ብወርሒ ለካቲት 1990 ብሰርሒት ፈንቅል ንወደባዊት ከተማ ባጽዕ ሓራ ንምውጻእ ዝተፈጸመ ቅያ ጅግነትን ዝተረኸበ ዓወትን ንምዝካር ኣብ ዝካየድ ጽምብል፣ ብናይተን ኣብ ጫፍ ጥዋለት ኣብ ብርኽ ዝበለ ቦታ ተሰቐለን ዘለዋ፣ ኮማንደር፣ ጃጓር፣ ታይገር፣ ዝተሰምዩ ታንክታት

ደሚቅ ይርአ። ናብ ውደባዊት ባጽዕ ብናይ ኢትዮጵያ ሓይሊ ኣየር ዝወረደ ዕንወትን፣ ብናፓልም ቦምብታት ዝተቐጸለ ብዙሕ ህዝብን ኣብ 'ቅብጻት' ዝብል ሺድዮ ተቐሪጹ ይርከብ። ዘስካሕክሕ ዕንወትን ህልቂትን ስለ ዝኾነ ከኣ፣ ገሊኡ እናነብዎ ዝርእያ፣ ገሊኡ ከኣ ዘይክእል 'ቅብጻት' ብዝብል ኣርእስቲ ዝተቐርጸት ሺድዮ ሃገርና በዋዛ ዝተረኸበት ከም ዘይኮነት ንወለዶታት ዝመሓላለፍን ክዝከር ዝነብርን ኢዩ።

ሃገርና ኤርትራ! ህዝባ ዲሒና ዝርዳእ፣ ብድቅሱ ዝዝመት፣ ካብቲ፣ ያልጠጠረ ተመነጠረ! ዝብል ምስላ ጎራሓት ክምሃርን ክልብምን ስለ ዘይክኣል ይጠፍእ ኣሎ። ብዘይፍጹም መብጽግታት ዝጥበርን ዝታለልን ኮይኑ እምበር ናይ ኢሳያስን ዶ/ዕቢይን ወደኸደኸ ጣቓ ከም ዘይብሉ ምስ ተጋህደሉ ዝተጻጸፍ ጥጋ ከም ዝኸፍል፣ ብቀሊሉ ዘይምበርከኸን ፈታውን ጸላእን ክፈልጥ ኣለዎ። ሕጂ ዝግሃደ ዘሎ ሓቂ ከኣ ህዝብን ሃገርን ንምድሕን ዝዕጠቕ ደላይ ፍትሒ ጥራይ ዘይኮነ፣ ካብ ደገፍቲ ህግደፍ ገሊኡም፣ "መሰረታዊ ዕላማ ናይ ኢሳያስ ኣፈወርቂ፣ ሃገር ንምምሕዳር ዘይኮነ፣ ንሃገረ ኤርትራን ህዝባን፣ ኣብ ዝተናውሐ እዋን በታቲኑ፣ ካብ ካርታ ዓለም ምድምሳሳ፣ ኮይኑ ስለዝረኸብናዮ፣ ንሕናውን ነዚ ድጉል ዕላማ ከይስተብሃልና ክሳብ ሎሚ ኣብ ጎድኒ ኢሳያስ ተሰለፍና ንሃገርናን ህዝብናን ስለ ዝበደልና፣ ንኹሉ ህዝቢ ኤርትራ ይቕረታ ንሓትት።" ብማለት ምስ ህዝቦም ምጽንግባርም ዝምስገንን ንህዝብን ሃገርን ንምድሓን ዝካየድ ኣብ ሓጺር ግዜ ከም ዝዕወት ዘመላኸትን ኢዩ። ህዝብና ግዳይ ናይ ሽርሕን ጉርሕን ፖለቲካዊ መናውራን ተበለጽቲ ኮይኑ ከይተርፍ ዝሕግዝ ኢዩ። ሕጂውን ክሳብ ንቕሓቱ ክብ ኣቢሉ፣ መሰሉን ክብናን ክሕሉ ዝኸእል፣ ምሕላውን ምስላይን የድልዮ ኣሎ። እዚ ከኣ ናብ ለባማትን ምሁራትን ዝወድቕ ሓላፍነት ስለ ዝኾነ ኣብ ዘለኹም ኣሊኹም ኣለፍልካ! በሉዎ ሓደራ። ጅግንነት ኤርትራውያን ተደጉሉ እምበር ኣይጠፍእን ኢዩ! ኢሳያስ የኛ ሰው በሳሕል፣ ከድምዮን ከቐስሎን ጸኒሑን ኣሎን እምበር ክቕትሎ ኣይእክልን ኢዩ! ዝተኸፍለ መስዋእቲ ይከፈል፣ ኤርትራ ናጻን ልኡላዊትን ክይና ንዘለኣለም ክትንበር ኢያ! 2ይ ክፋል ይቕጽል።

ምልኪ ይፍረስ ሕጊ ይንገስ
ምስሉ ተኪኤ 15 ሰካቲት 2019



Back to Square One???



Back to Square One???